

ናይ አመንቲ ሓድነት

ንባባት: ግ.ሐ. 4:32-37፥ ዮሐ 3:7-15።

ሓድነት ሓደ ካብቲ ኣብ ሕይወት ኣድላይን ጥቕሚ ዘልኦን እዩ። እንስሳ ከይተረፈ ሓድነት ክህልዎም እንከሎ እዩ ብዙሕ ጥቕሚ ዘልኦም፤ ኩሎም ክሓብሩ እንከለዉ ጸላኢ ይኹን ካልእ ጸገማት ክወጽእዎ ይኽእሉ። ናይ ደቂ ሰብ ሓድነት ብማዕራኡ ልዕሊ ዝኾነ ጥቕሚ ኣልኦ። ሓድነትን ሕንብረትን ክጎድል እንከሎ ፍሪኡ ምብትታን እዩ። ንብዙሕ ምኽንያት ሓድነትና ይጠቕመናን የፃውተናን። ሓድነት ክጎድል እንከሎ ፍልልይ፣ ጸገም፣ ይበዝሕ።

ሓድነት ሰብ ኣብ ሓደነት ስላሴ እዩ መሰረቱ። ኣብ ቅ. ስላሴ ፍጹም ሓድነት እዩ ዘሎ። ንሕና ኣምሳል ኣምላኽ ስለ ዝኾና ሓድነትና መሰረቱ ኣብ ተፈጥሮና እዩ። ሰብ ክፍጠር እንከሎ ኣምላኽ ምስኡ ሓድነት ዘለዎ ገሩ እዩ ፈጠርዎ እንተ ኾነ ሰብ ግጉይ ምርጫ ስለ ዝገበረ ብዘይ ኣምላኽ ክነብር ወሲኑ በዚ ኸኣ ሓድነት ዝጎደሎ ሕይወት ባዕሉ ኣእትዩ። ምስ ኣምላኽ ሓድነት እንተ ዘይብልና ናይ ካልእ ኢና እንኸውን፣ ናይ ገዛእ ርእሰና ወይ ናይ ካልኣት ሰባት ወይ ሰይጣን ወይ እውን ናይ ካልኣት ፍጡራት ንኸውን በዚ ህውከት ዝመልኦ ሕይወት ንነብር።

ዝተበትከ ሓድነት ብሞትን ትንግኤን ክርስቶስ ተፃርዩ። ኣብ ምድራዊ ስብከቱ ካብ ዘዘውትሮ ዝነበረ ኣመንቱ ሓደ ክኾኑ እዩ። ቅ. ዮሐንስ ነዚ ብዝርኢ ከምዚ ይብለና ካብዚ መጓሰ እዚ ዘይኮና ኻልኣት ኣባግዕዕውን ኣለዋኒ ንኣኣተን ድማ ኸምጽኣን እየ ቃለይውን ኪሰምዓ እየን ሓደ መጓሰን ሓደ ጓሳን ከኣ ኪኾና እየን (ዮሐ 10:16) እናበለ ኢየሱስ ሓድነት ኣመንቱ ከም ዝደልን ምእንትኡ ከም ዝመጸን ይነግረና። ቀጺሉ ኣብ ዮሐ 17:21 ኦ ኣቦ ንስኻ ከም ዝለኣኸካኒ ዓለም ምእንቲ ኸትኣምንሲ ኩሎም ሓደ ምእንቲ ክኾኑ ከምቲ ንስኻ ኣባይ ዘሎኻ ኣነውን ኣባኻ ከምኡ ድማ ንሳቶም ኣባና ምእንቲ ኪኾኑ እልምን ኣሎኹ ይብል። ኣብ ሓድነት ቅ. ስላሴ ዝተምስረተ ሓድነት ከምኡ ብኢየሱስ ኣቢልና ምስ ሰማያዊ ኣቦና ሓደ ክንከውን ጸልዩልና። ሓደ ካብቲ ኢየሱስ ኣዝዩ ዝጸልኦ ምፍልላይ ወይ ምብትታን ናይ ኣመንቱ እዩ።

ኢየሱስ ሓድነት ኣመንቱ ከምዘገድሶ ኸገልጽ ኢሉ ኣብ ዝተፈላለየ ስብከቱ ይገልጸ ነሩ። ኣብ ዮሐንስ ብብዝሒ ነዚ ዝገልጽ ንረክብ። እቲ ጉንዲ ወይኒ ኣነ እየ ጨናፍር ከኣ ንስኻትኩም ኢኹም እቲ ኣባይ ዝነብር ኣነ እውን ኣብኡ ንሱ እዩ ብዙኅ ዝፈሪ ምኽንያቱ ብዘይካይ ሓንቲ ኸትገብሩ ኣይትኸእሉን ኢኹም (ዮሐን 15:5)። ምስኡ ዘሎና ሓድነት እዩ ሓደ ዝገብረና። ምስ ኢየሱስ ሓደ ከይኮና ነጎድሕድና ሓድነት ክህልወና ኣይ ክእልን እዩ። ንሱምንጨ ናይ ኩሉ ሕይወትና እዩ።

ቀዳሞት ክርስትያን ቀዳመይ መለልይኦም ዝነበረ ሓድነትን ፍቕርን እዩ ነሩ። ግ. ሐ. 4:32-35 ነዚ ጽቡቕ ገሩ ይገልጸ። እቶም ኣብ ኢየሩሳሌም ዝነበሩ ዝነበሩ ማኅበር ክርስትያን ብሓደ ልብን መንፈስን ኃቢሮም ይነብሩ ከም ዝነበሩ ነንብብ። ሓድነቶም ኣብ ምግልጋል ሓድሕድ፣ ኣብ ልዕሊ ነፍሲ ወከፎም ዝነበሮም ተገዳስነት፣ ኣብ ምምሕዳር ዝውንንዎ ነገራት፣ ኣብ ስብከተ ወንጌል ዝገብርዎ ዝነበሩ ጸዕሪ፣ ንሓዋርያት ኣብ ምክልኻል ካብ ዝኾነ ጸገም ዘርእይዎ ዝነበሩ ኣኸብሮትን ፍቕርን፣ ናይ እምነት ሓድነቶም እዚ ኹሉ እንታይነቶምን ስሙር ሓድነቶምን ይገልጽ ነሩ። ቅ. ዮሐንስ ኣፈወርቅ ንሓድነት

ቀዳሞት ሓዋርያት ኸገልጽ እንከሎ፡ ሓዋርያት ንትንሥኤ ክርስቶስ ምስክርነቶም ብቃል ጥራሕ ዘይኮነ ኣብ መንግሥም ብዘርእ ዝነበር ፍቕሪ እውን እዩ ይብል።

ሓደ ካብቲ ኣብ ጸሎተ ሃይማኖት ሓዋርያት ዝደረሰዎ ናይ ቤተ ክርስቲያን ባህርያት ክንገልጽ ከሎና፡ ሓንቲ ቅድስት ቤተ ክርስቲያን ንብል እዚ ኸኣ ቤተ ክርስቲያን ካብ መጀመርያ ባህሪኣ ሓድነት ሓንቲ ዝኾነት እምበር ዝተመቓቐለት ማለት ኣይኮነን። ኣብዚ ናይ ግ.ሓ. ጥቕሲ ዝያዳ ዝጸቕጠሉ ናይ ሓድነት ጥቕሚ እዩ። ሓድነት፡ ስምረት ናይ ሓደ ንፋዕ ክርስቲያን ጸጋን ናይ ቤተ ክርስቲያን ነባሪ ምልክትን እዩ። ሓድነት ዝነደላ ቤተ ክርስቲያን ምምቕቓል እያ እተብዝሕ።

ሓድነት ክርስቲያን ከምዘሎ ክንርእዮ እንከሎና ብዝያዳ ዝገልጸ ዝኾነ ክርስቲያን ከም ዓላምን መምርሕን ገሩ ክወስዶ ዘለዎ እዩ። ኣብዚ እንርእዮ ሓባራዊ ዋነነትን ናይ ነፍሲ ወከፍ ሓድሕዳዊ ሓላፍነት ኣብ ልዕሊ ማኅበር ኣባላት እዩ።

ሓዋርያት ኣብ ግ.ሓ. 4፡32-35 ከም እንረኽቦ ኣብታ ቀዳመይቲ ዓረፍተ ነገር ኣርባዕተ ነገራት ተጠቂሶም ንረኽቦም።

- እቶም ኣመንቲ ማኅበር የቐሙ።
- እቶም ዝአመኑ ኹላቶም ሓደ ልብን ሓደ ሓሳብን ነበሩ።
- ብኹሉ ብርኪ ነበሩ እምበር ሓደ እኳ ነቲ ገንዘቡ እዚ ናተይ እዩ ዚብል ኣይነበሮምን።
- ነቲ ቀንዲ ማእከል እምነቶም ዝኾነ ምስክርነት ይህቡ ነሮም፤ ነቲ ዝተንሥኦ ኢየሱስ ብዓብይ ኃይሊ ብትኡምራትን ምሕዋይን ይምስክሩ ነበሩ።

ኣብታ ቀዳመይቲ ማኅበር ሃብታም ወይ ድኻ ኣይነበሮምን። እቶም መሬት ወይ ኣባይቲ ዝነበሮም ይሸጥዎ ነሮም። እዚ ብገዛእ ፍቓድካ እትገብሮ ነቶም ኣብ ሕይወቶም ኣድላዩ ነገራት ዘይብሎም ንምሕጋዝ ኢልካ ዝገበር ዝነበረ እዩ። ነፍሲ ወከፍ ኣባል ናይ ነፍሲ ወከፍ ኣባል ድለት ከም ዝተማልኦ ምርኣይ እምበር ኣብ ናይ ገዛእ ርእሶም ድለት ከተኩሩ የብሎምን።

ሓዋርያት ሕጉሳትን ኣብ ኣገልግሎት ኣሕዋት ዝተጸምዱን እዮም ነሮም ኣብኦም ዝርእ ዝነበረ ምስምማዕን ቀጻሊ ምርድዳእ ነቲ ኣብ ውሽጢ ቀዳመይቲ ማኅበር ዝነበረ ሓድነትን ከመይ ኢሉ ኣብ ኩሉ ብቐሊል ክዘርጋሕ ከምዝክኣለ ይገልጻልና። ናይ እዚ መበገሲ ኸኣ ፍቕሪ እዩ። እዚ ብወገኑ ኣብ መንጎ እቶም ኣመንቲ ሕድገትን ስምረትን ይፈጥረሎም ነሩ። ኩሎም ዝርእይዎ ዝነበሩ ኣሕዋትን ኣሓትን ደቂ ሓደ ኣብ ከምዝኾኑ እዩ። እዚ ግን ኣብ ገለ እዋን ጸገማት ኣይጓነፎምን ነሩ ማለት ኣይኮነን። ዘይምርድዳእ፡ ጽልኢ፡ ኣንነት፡ ኣብ ሰባት ስለ ዘሎ በብእዋኑ ካብ ዝለዓለ ክሳብ ዝተሓተ ይቀላቐል ነሩ። በዚ ሰብኣዊ ባህሪ ቤተ ክርስቲያን ክንርእዮ ንኸእል።

ኣብ ገለ እዋን ክርስቲያን Socialist ማኅበርታውያን ብዝብል ንውቀስ ኢና፡ ክንሓፍረሉ ዘሎና ወቐሳ ኣይ ኮነን። ማኅበራዊ ሓሳብ ዝብሃል ንነፍሲ ወከፍ ከም ኣድላይነቶም ካብ ነፍሲ ወከፍ ብመጠን ክእለቶም ዝብል እዩ። ብሓቂ እዚ ድሕሪ ኾይኑ ናይ ማኅበርቲነት እንታይነት ሓደ ክርስቲያን ዘይሰማምዓሉ ምኽንያት የብሉን።

ብዙሕ ጊዜ ሰባት ዝገብርዎ ናይ ሶሻልዝም ከምኡ ኮሚኒዝም ከደናግሩ ዝገብርዎ እቲ ኣብ ግብሪ ከውዕልዎ እንከለዉን ከምኡ ኣልቦ እግዚኣብሔር ዝብል ኣተሓሳስባ ከልብስዎ እንከለዉ እዩ። ኮሚኒዝም ኣብ ዝለዓለ ጥርዙ በጺሑ ኣብ ዝነበረሉ እዋን ከም ዝረኣናዮ ርትዒ ብዘይ ፍቕሪ ክሰርሕ ኣይ ክእልን እዩ። (ንሕና ክርስቲያን ከም እንዝክሮ ሓቀኛ ፍቕሪ ብዘይ ፍትሒ ክህሉ ኣይክእልን)።

ሓድነት አብ ማኅበር ክርስቶስ ብርቱዕ ስራሕ እዩ። ከም ሓድነት አብ ሰብ ቃል ኪዳን። ብሓድነት ክንግቢ እንከሎና ኩሉ ጊዜ ዝተፈላለዩ ፈተና ወይ በዳሂ ኩነታት ምስ ገጠመና እዩ። አብ ርእስና ምልስ ኢልና ምስታ መልዕልተ ኩሉ ዝኾነ ቤተ ክርስትያን ዝሓበርና ዲና? ምስ አቡናትና። ምስ ካህናት አገልገልትና ብሓፈሻ ምስ ትምህርቲ ቤተ ክርስትያን ዝሓበርና ዲና። ዘይንሓብር እንተ ኾና ስለምንታይ ንዝብል ክንምልስ አሎና። አባና ክንቅይሮ ዘሎና እንታይ አሎ ክንብል ግቡእ እዩ። ቤተ ክርስትያን ብመንፈስ ቅዱስ ስለ እትምራሕ አብ እምነት ብዘርኢ ክትጋገ አይትኸእልን ኢያ። ስለዚ እቲ ጸገም ብወገነይ እዩ ብወገን ቤተ ክርስትያን አይ ኮነን።

ብዙሓት አባላት ቤተ ክርስትያን ዝነበሩ እምነቶም ሓዲንም አብ ካልእ ዝኸዱሉ ምክንያት ምስ እትሓቶም ዝተፈላለዩ ምክንያት ኢኻ እትሰምዕ። ገለ ንምሕደራ ቤተ ክርስትያን ይቋወሙ። ገለ ንትውፊት ቤተ ክርስትያን ይቋወሙ። ገለ ንስርዓተ አምላኻ ይቋወሚ ገለ ኸአ ንዓምዲ እምነት ቤተ ክርስትያን አይቅበሉን። አብ ኩሉ እንርእዮ ንአይ ስለ ዘይርድአኒ ወይ ክቕበሎ ስለ ዝኸብድ ወይ እውን ገለ ንፈልጥ ኢና ዝብሉ ስለ ዘረድኡኒ ንትምህርትን እምነትን ቤተ ክርስትያን ሓዲን አብ ሃዲስ እምነት አትዮ ይብሉኻ። ገለ ሕሉፍ ሓሊፍዎም አብ ጸልማትን ምስ ኢየሱስ ርክብ ከምዘይነበሮም ገሮም ሕጂ ግን ንኢየሱስ ከምዘረኽቡ ክሃረቡ ትሰምዕ። እዚ ግን ብቐዕዕ ምክንያት አይ ኮነን ንአኻ እንተ ዘይተረድአካ አብኡ ሓቂ የለን ማለት አይኮነን። እቲ ጸገም ብዙሓት ካብ መንፈስ ክርስትና ወጻኢ ንኹሉ ብግሎም ዝርድኡም ስለ ዝትርጉሙን ዝቕበሉን ዳርጋ ዋና ዘይብሉ ግራት ዘርከበ ዝወፍሮ እዩ ነገሩ። ክርስትና ግን ካብ መጀመርያ ነቲ ሓቂ ክርስቶስ ዝመሃሮ ሓዙ ብዘይ ምቁራጽ ክሳብ እዛ ዘሎናያ እዋን ዝቐጸለ እዩ። ንሱ ኸአ በታ ሓንትን ቅድስትን ካቶሊካዊት ቤተ ክርስትያን ዝምራሕ እምነት እዩ። ሓቂ አብቲ ክርስቶስ ዝበሎ እያ እትርከብ ባዕሉ ኸአ አነጺሩ ነጊሩና አነ ሓቕን ሕይወትን መገድን እዩ ኢሉና። ኩሉ ጉዕዞ ሕይወትና ምስኡ እንተ ገበርና ምስኡ ሓድነት ስለ ዝህልወና ጸገም ዝብሃል የብልናን።

ኢየሱስ አብ ትምህርቱ ንኒቆዲሞስ ንፋስ ናብ ዝደለዮ ይነፍስ ድሃዩ ኸአ ትሰምዕ ካበይ ከምዝመጽእ አበይ እውን ከም ዝኸይድ ግና አይፈልጥን ኢኻ። እቲ ካብ መንፈስ ዝተወልደ ዘበለ ድማ ከምኡ እዩ (ዮሐንስ 3:8) እናበለ መንፈስ ቅዱስ ከም ንፋስ እዩ አብ ሓደ ፍሉይ ገጹ ይነፍስ እናበለ እቶም ካብ መንፈስ ቅዱስ ብጥምቀት ዝተወልዱ ንመምርሒ መንፈስ ቅዱስ እዮም ክስዕቡ ዘለዎም። እሞ ሎሚ ነቲ መንፈስ ቅዱስ ዘብርሃልናን ዝምርሓናን ክንስዕብ ፍቓደኛታት ዲና አብ ግላዊ ሕይወትና አብ ቍምስናና አብ ሓዳርና ኮታስ አብ ኩሉ ክርስትያናዊ ሕይወትናን ርክባትናን? ከምኡ እንተ ዘይኮነን እንታይ አሎ ክንቅይሮ ዘሎና።

አብ ትዕዛብቲ ሕይወትና ኩልና ብግሉጽ ክንርእዮ እንኸእል አሎ። ሰባት ሓድነት ክጎድሎም እንከሎ። ፍልልይን ዘይ ምርድዳእን አብ መንጎ ሰባት መዓልታዊ ይርአ ብእኡ ምክንያት ከአ ብዙሓት ይሳቐዩ። ዘሎናዮ ዘመን ሕይወት ዳርጋ አብ ፍልልይን ስእነት ሓድነትን ዝቃለስ ዘሎ ኮይኑ እዩ ዝርአየካ። ዝገደደ ሓደ ክርስትያን ንሓደ ሓው ጥፍአቱን ሞቱን ክምነ ክትርኢ ከሎኻ ብሓቂ ከቢድ እዩ። አብ ሓደ እምነትን አብ ሓደ ከባብን ዝዓበዩ ብኸቱር ጽልኢ ሞት አድሕድ ክምነዩ ክትርኢ ዓለምና ክሳብ ክንደይ ካብቲ ኢየሱስ ዘስተምሃሮን ብዓቢኡ ብሞቱን ትንሣኤኡን ዘምጽኦ ጸጋ ጸልማት ጎልቢብዋ ከምዘሎ ዘርኢ እዩ።

ማኅበር አመንቲ ሓደ አእምሮን ልብን ዝኾኑ አብ መንግሥም ግለ ሰባት ዝመርሑ ዘወሃሁ ንሓድነት ዝዓበዩት ማኅበር ዝሰርሑ የድልይዎም። ሓደ ካብቲ ኢየሱስ ብሞቱን ትንሣኤኡን ዝሰገሮ ንህዝቢ ዝግዚአብሔር ሓደ ከይኮኑ ዓንቂጹ ሕዝምም ካብ ዘሎ። ካብ መንፈስ እቲ ካብ ብቐደሙ ክፈልዮምን ክጎድኦምን ዝጸገረ ሰይጣን ነጻ ምውጻእ እዩ። ትንሣኤ ክርስቶስ ምፍልላይናን ምምቕቓልናን አሕውዮ

ሓደስቲ ፍጥረት ብመንፈስ ገሩ ንመንገዲ ሕይወት ብመንፈስ ቅዱስ ተመራሕና ከም እንጉግዝ ይገብረና እዚ ኸአ ንኸብሪ አምላኽን ንድሕነት ነፍሳትን እዩ።

ቅ. ጳውሎስ አብ ሰብ ኤፈሶን 4:5 ምኽንያት ሓድነት ክርስትያን ኸገልጽ እንከሎ ሓንቲ ቤተ ክርስትያን ኢየሱስ ክርስቶስ አላ ምኽንያቱ ሓደ ጎይታ ሓንቲ እምነት ሓንቲ ጥምቀት ስለ ዘሎ ይብለና። እዛ ሓንቲ ቤተ ክርስትያን ሓደ ዝርአ መራሒ አለዋ አብዚ ዓለም ንሶም ከአ ርእስ ሊቃነ ጳጳሳት እዮም። ከም ዝተባህለ አርአያን አብነትን ናይ እዚ ሓድነት እቲ አብ መንጎ ቅድስት ስላሴ ዘሎ መለኮታዊ አካልነት እዩ (ሓድነት ናይ ሓደ አምላኽ አብ ወልድ መንፈስ ቅዱስ ፪ይ ቫቲካን ኅብረት ክርስትያን Unitatis redintegration 2)።

፪ይ ጉባኤ ቫቲካን ንሓድነት ቤተ ክርስትያን ብዝርኢ ሓደ ደኩመንቲ (ኅብረት ክርስትያን ብዝል ዝፍለጥ) አውጺኡ ነዚ ሓድነት ኸገልጽ እንከሎ ሓድነት ክርስትያን ዝግለጹ አብ ሓደን ልክዕን እምነት ክንአምን ከሎና፤ ብሓደ ምሕደራ ክንምራሕ እንከሎና፤ ሓደ ዓይነት መለኮታዊ አምልኻ ክነዘውትር እነከሎና ከምኡ ምስ ኩሎም ህዝቦ እግዚአብሔር ብስምምዕ ክነብር እንከሎና። እዩ።

ቤተ ክርስትያን ሕይወታ ካብ መንፈስ ቅዱስ እዩ ዝምንጩ፤ መ.ቅ. ቀንዲ መጋቢ ሕይወት ቤተ ክርስትያን እዩ፤ እቲ አብ ልቢ ምእመናን ዝነብር መንፈስ ቅዱስ ንቤተ ክርስትያን ከአ ብጸጋ ዝመልእን ዝመርሕን ዘስደምም ኅብረት አብ መንጎ አመንቲ የፍሪ። አብ ቤተ ክርስትያን እቲ ዘደንቕ ምስጢረ ቅ. ቊርባን ብምሥርዑ ከአ ናይ ቤተ ክርስትያን ሓድነት ትርጉም ይርከብን ይግለጽን በዚ እቲ ቀንዲ ንሓድነታ ዘጽንዕ ቅዱስ ቊርባን እዩ።

ሓደ ካብቲ ቀንዲ ተልእኮ ቤተ ክርስትያን እምብአር ሓድነት ክርስትያን ክርከብ እዩ። ባዕሉ ጎይታን ኢየሱስ ክርስቶስ ቅድሚ አብ መስቀል ምጣቱ ዓለም ንስኻ ከም ዝልአኽካኒ ምእንቲ ክትአምን ኦአቦይ ንስኻ አባይ ዘሎኻ አነውን አባኻ ኩላቶም ሓደ ምእንቲ ክኾኑ እልምን አሎኹ (ዮሐ 17:21) እናበለ ብምጽላዩ ቤተ ክርስትያን ነዚ ከም ቀንዲ ተልእኮኻ ገራ ትሰርሓሉ። አብ ወርኒ ጥሪ ምእንቲ ሓድነት ክርስትያን አብ ምሉእ ዓለም ይጽለ። አብ እነዕርጎ መስዋዕቲ ቅዳሴ ምእንቲ ሓድነት ንጽሊ።

ማርያም አደ ቤተ ክርስትያን ንብላ እዚ ኸአ ቦቲ ወዳ አብ መስቀል ቅድሚ ምጣቱ እዚአ አደኻ እያ እዚ ወድኺ እዩ ዝበለ መሰረት ገርና ኢና። አደ አብ ሓንቲ ስድራ ጠርናፊትን ንኹሉ ሕመቕን ጽቡቕን ገዝአ ጸራ እትነብር እያ። ንሳ አካቢቶም ጸግጾም ተስፋ-አም እያ። እዚ ምስቲ ማርያም አብ ቤተ ክርስትያንን አብ ሕይወት ነፍሲ ወከፍና እተበርክቶ ክንርኢ ይሕግዘና። ሎሚ እውን ሓደ ልብን መንፈስን ለቢስና አብ አደና ንቕረብ። ሓድነትና ክሕሎ ንሳ እትብሎ ወደይ ዝበለኩም ግበሩ እያ እትብለና።

ሓድነት እምነትና አብ ልብና ንሓድነትን ስኒትን ቤተ ክርስትያን ብዝያዳ እንወፍር ይግበረና።

አባ ንጉሠ ፍሥሓ